



**ສາທາລະນະລັດ ປະຊາທິປະໄຕ ປະຊາຊົນລາວ**  
**ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ**

ກະຊວງແຜນການ ແລະ ການລົງທຶນ

ເລກທີ **2785** /ກຜທ  
 ນະຄອນຫຼວງວຽງຈັນ, ວັນທີ **02 ພະຈິກ 2018**

**ຂໍ້ຕົກລົງ**  
**ວ່າດ້ວຍ ການວາງເງິນຄໍ້າປະກັນ ສໍາລັບກິດຈະການສໍາປະທານ**

- ອີງຕາມ ກົດໝາຍວ່າດ້ວຍ ການສົ່ງເສີມການລົງທຶນ ສະບັບເລກທີ 14 /ສພຊ, ລົງວັນທີ 17 ພະຈິກ 2016;
- ອີງຕາມ ດໍາລັດ ຂອງນາຍົກລັດຖະມົນຕີ ສະບັບເລກທີ 201/ນຍ, ລົງວັນທີ 30 ມິຖຸນາ 2017 ວ່າດ້ວຍ ການຈັດຕັ້ງ ແລະ ການເຄື່ອນໄຫວ ຂອງກະຊວງ ແຜນການ ແລະ ການລົງທຶນ;
- ອີງຕາມ ການຄົ້ນຄວ້າ ແລະ ສະເໜີ ຂອງກົມສົ່ງເສີມການລົງທຶນ.

**ລັດຖະມົນຕີ ກະຊວງແຜນການ ແລະ ການລົງທຶນ ອອກຂໍ້ຕົກລົງ:**

**ໝວດທີ 1**  
**ບົດບັນຍັດທົ່ວໄປ**

**ມາດຕາ 1 ຈຸດປະສົງ**

ຂໍ້ຕົກລົງສະບັບນີ້ ກໍານົດເງື່ອນໄຂ, ລະບຽບການ ແລະ ຂັ້ນຕອນ ກ່ຽວກັບ ການວາງເງິນຄໍ້າປະກັນ, ການຖອນເງິນຄໍ້າປະກັນ, ການຍົດເງິນຄໍ້າປະກັນ ແລະ ການວາງເງິນຄໍ້າປະກັນໃໝ່ ສໍາລັບການລົງທຶນໃນ ກິດຈະການສໍາປະທານ ຕາມກົດໝາຍວ່າດ້ວຍ ການສົ່ງເສີມການລົງທຶນ ເປັນຕົ້ນ ການພັດທະນາທີ່ດິນ, ການພັດທະນາເຂດເສດຖະກິດພິເສດ, ການພັດທະນາເຂດອຸດສາຫະກຳປຸງແຕ່ງເພື່ອສົ່ງອອກ, ການພັດທະນາ ແຮ່ທາດ, ການພັດທະນາພະລັງງານ ແລະ ການສໍາປະທານສາຍການບິນ, ໂທລະຄົມມະນາຄົມ ແລະ ກິດຈະການອື່ນ ທີ່ລັດຖະບານກໍານົດໃນບັນຊີກິດຈະການສໍາປະທານ.

**ມາດຕາ 2 ການວາງເງິນຄໍ້າປະກັນ**

ການວາງເງິນຄໍ້າປະກັນ ແມ່ນການວາງເງິນມັດຈໍາ ກັບລັດຖະບານ ເພື່ອຄໍ້າປະກັນການຈັດຕັ້ງປະຕິບັດ ບົດບັນທຶກຄວາມເຂົ້າໃຈ, ສັນຍາໂຄງການສໍາປະທານ, ກິດຈະການກ່ຽວກັບແຮ່ທາດຕາມໃບອະນຸຍາດລົງທຶນ ແລະ ກິດຈະການອື່ນ ທີ່ລັດຖະບານກໍານົດໃນບັນຊີກິດຈະການສໍາປະທານ.

**ມາດຕາ 3 ກິດຈະການທີ່ຕ້ອງວາງເງິນຄໍ້າປະກັນ**

ກິດຈະການທີ່ຕ້ອງວາງເງິນຄໍ້າປະກັນ ມີ: ກິດຈະການສໍາປະທານທີ່ດິນ ເພື່ອການກະສິກໍາ ແລະ ການ ທ່ອງທ່ຽວ, ພັດທະນາເຂດເສດຖະກິດພິເສດ ແລະ ເຂດອຸດສາຫະກຳປຸງແຕ່ງເພື່ອສົ່ງອອກ; ກິດຈະການກ່ຽວກັບ

ແຮ່ທາດ; ການພັດທະນາພະລັງງານ; ການສຳປະທານສາຍການບິນ, ໂທລະຄົມມະນາຄົມ ແລະ ກິດຈະການອື່ນ ທີ່ລັດຖະບານກຳນົດໃນບັນຊີກິດຈະການສຳປະທານ.

**ມາດຕາ 4 ຂອບເຂດການນຳໃຊ້**

ຂໍ້ຕົກລົງສະບັບນີ້ ນຳໃຊ້ສຳລັບ ນິຕິບຸກຄົນ ພາຍໃນ ແລະ ຕ່າງປະເທດ ທີ່ໄດ້ຮັບອະນຸຍາດລົງທຶນໃນ ກິດຈະການສຳປະທານຈາກລັດຖະບານ (ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ ຂັ້ນສູນກາງ) ຫຼື ອົງການປົກຄອງທ້ອງຖິ່ນ (ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ ຂັ້ນແຂວງ) ຕາມຂອບເຂດສິດ ທີ່ກຳນົດໄວ້ໃນກົດໝາຍ ແລະ ລະບຽບການ.

**ໝວດທີ 2**

**ຈຳນວນເງິນຄຳປະກັນ ແລະ ກຳນົດເວລາການວາງເງິນຄຳປະກັນ**

**ມາດຕາ 5 ຈຳນວນເງິນຄຳປະກັນ**

ຈຳນວນເງິນຄຳປະກັນ ສຳລັບກິດຈະການສຳປະທານ ແມ່ນຂຶ້ນກັບ ຂະໜາດ, ປະເພດ ແລະ ຂະແໜງການ ດັ່ງນີ້:

**1. ການພັດທະນາທີ່ດິນ.**

ການວາງເງິນຄຳປະກັນ ບົດບັນທຶກຄວາມເຂົ້າໃຈ (MOU) ແລະ ສັນຍາສຳປະທານ (CA) ມີດັ່ງນີ້:

- ເນື້ອທີ່ດິນ ແຕ່ 150 ເຮັກຕາ ລົງມາ ໃຫ້ວາງເງິນຄຳປະກັນ ຈຳນວນ 30.000 ໂດລາສະຫະລັດ;
- ເນື້ອທີ່ດິນ ຫຼາຍກວ່າ 150 ແຕ່ບໍ່ເກີນ 1.000 ເຮັກຕາ ໃຫ້ວາງເງິນຄຳປະກັນ ຈຳນວນ 50.000 ໂດລາສະຫະລັດ;
- ເນື້ອທີ່ດິນ ຫຼາຍກວ່າ 1.000 ເຮັກຕາ ຂຶ້ນໄປ ໃຫ້ວາງເງິນຄຳປະກັນ ຈຳນວນ 70.000 ໂດລາສະຫະລັດ.

**2. ການພັດທະນາແຮ່ທາດ.**

ການວາງເງິນຄຳປະກັນ ໃບອະນຸຍາດລົງທຶນສຳລັບກິດຈະການກ່ຽວກັບແຮ່ທາດ ແລະ ສັນຍາຊຸດຄົ້ນ ແຮ່ທາດ ມີດັ່ງນີ້:

- ເນື້ອທີ່ສຳປະທານແຮ່ທາດ ແຕ່ 1 ກິໂລຕາແມັດ ລົງມາ ໃຫ້ວາງເງິນຄຳປະກັນ ຈຳນວນ 20.000 ໂດລາສະຫະລັດ;
- ເນື້ອທີ່ສຳປະທານແຮ່ທາດ ຫຼາຍກວ່າ 1 ແຕ່ບໍ່ເກີນ 100 ກິໂລຕາແມັດ ໃຫ້ວາງເງິນຄຳປະກັນ ຈຳນວນ 50.000 ໂດລາສະຫະລັດ;
- ເນື້ອທີ່ສຳປະທານແຮ່ທາດ ຫຼາຍກວ່າ 100 ກິໂລຕາແມັດ ຂຶ້ນໄປ ໃຫ້ວາງເງິນຄຳປະກັນ ຈຳນວນ 100.000 ໂດລາສະຫະລັດ.

ການວາງເງິນຄຳປະກັນ ໃນການຊຸດຄົ້ນແຮ່ທາດອະໂລຫະ ສຳລັບອຸດສາຫະກຳ ໃຫ້ປະຕິບັດ ດັ່ງນີ້:

- ບໍລິມາດຊຸດຄົ້ນ ໜ້ອຍກວ່າ 100.000 ແມັດກ້ອນຕໍ່ປີ ໃຫ້ວາງເງິນຄຳປະກັນ ຈຳນວນ 10.000 ໂດລາສະຫະລັດ;
- ບໍລິມາດຊຸດຄົ້ນ ແຕ່ 100.000 ແມັດກ້ອນຕໍ່ປີ ຂຶ້ນໄປ ວາງເງິນຄຳປະກັນ ຈຳນວນ 30.000 ໂດລາສະຫະລັດ.

**3. ການພັດທະນາພະລັງງານ.**

ການວາງເງິນຄໍ້າປະກັນ ບົດບັນທຶກຄວາມເຂົ້າໃຈ (MOU), ສັນຍາພັດທະນາໂຄງການ (PDA) ມີດັ່ງນີ້:

- ຂະໜາດກຳລັງຕິດຕັ້ງ ແຕ່ 5 ເມກາວັດ ລົງມາ ໃຫ້ວາງເງິນຄໍ້າປະກັນ ຈຳນວນ 30.000 ໂດລາສະຫະລັດ;
- ຂະໜາດກຳລັງຕິດຕັ້ງ ສູງກວ່າ 5 ຫາ 100 ເມກາວັດ ໃຫ້ວາງເງິນຄໍ້າປະກັນ ຈຳນວນ 50.000 ໂດລາສະຫະລັດ;
- ຂະໜາດກຳລັງຕິດຕັ້ງ ສູງກວ່າ 100 ເມກາວັດ ຂຶ້ນໄປ ໃຫ້ວາງເງິນຄໍ້າປະກັນ ຈຳນວນ 100.000 ໂດລາສະຫະລັດ.

ສໍາລັບກິດຈະການສໍາປະທານປະເພດອື່ນ ທີ່ບໍ່ນອນໃນຂໍ້ 1, ຂໍ້ 2 ແລະ ຂໍ້ 3 ຂອງມາດຕານີ້ ແມ່ນໃຫ້ວາງເງິນຄໍ້າປະກັນ ໃນຈຳນວນ 50.000 ໂດລາສະຫະລັດ.

**ມາດຕາ 6 ໄລຍະການວາງເງິນຄໍ້າປະກັນ**

ໄລຍະການວາງເງິນຄໍ້າປະກັນ ສໍາລັບແຕ່ລະປະເພດກິດຈະການສໍາປະທານ ປະຕິບັດ ດັ່ງນີ້:

1. ການພັດທະນາທີ່ດິນ ເພື່ອການກະສິກໍາ ແລະ ການທ່ອງທ່ຽວ, ການພັດທະນາເຂດເສດຖະກິດພິເສດ ແລະ ເຂດອຸດສາຫະກຳປຸງແຕ່ງເພື່ອສິ່ງອອກ ໃຫ້ວາງເງິນຄໍ້າປະກັນ ໃນໄລຍະບົດບັນທຶກຄວາມເຂົ້າໃຈ ແລະ ສັນຍາສໍາປະທານ.

ສໍາລັບສັນຍາສໍາປະທານທີ່ດິນ ເພື່ອການກະສິກໍາ ແລະ ເຂດອຸດສາຫະກຳປຸງແຕ່ງເພື່ອສິ່ງອອກ ໃຫ້ວາງເງິນຄໍ້າປະກັນໃນໄລຍະກໍ່ສ້າງໂຮງງານ, ສ່ວນການພັດທະນາເຂດເສດຖະກິດພິເສດ ແລະ ການພັດທະນາແຫຼ່ງທ່ອງທ່ຽວ ແມ່ນໃຫ້ວາງເງິນຄໍ້າປະກັນໃນໄລຍະກໍ່ສ້າງພື້ນຖານໂຄງລ່າງ.

2. ການພັດທະນາແຮ່ທາດ ໃຫ້ວາງເງິນຄໍ້າປະກັນໃນໄລຍະຊອກຄົ້ນ, ສໍາຫຼວດ, ສຶກສາຄວາມເປັນໄປໄດ້ທາງດ້ານເສດຖະກິດ-ເຕັກນິກ ແລະ ຊອກຄົ້ນແຮ່ທາດ.

ສໍາລັບສັນຍາຊອກຄົ້ນແຮ່ທາດ ແມ່ນໃຫ້ວາງເງິນຄໍ້າປະກັນໃນໄລຍະກໍ່ສ້າງໂຮງງານ.

3. ການພັດທະນາພະລັງງານ ໃຫ້ວາງເງິນຄໍ້າປະກັນໃນໄລຍະບົດບັນທຶກຄວາມເຂົ້າໃຈ ແລະ ສັນຍາພັດທະນາໂຄງການ.

ສໍາລັບກິດຈະການສໍາປະທານປະເພດອື່ນ ທີ່ບໍ່ນອນໃນຂໍ້ 1, ຂໍ້ 2 ແລະ ຂໍ້ 3 ຂອງມາດຕານີ້ ແມ່ນໃຫ້ວາງເງິນຄໍ້າປະກັນໃນໄລຍະບົດບັນທຶກຄວາມເຂົ້າໃຈ, ສັນຍາໂຄງການ ຫຼື ໃບອະນຸຍາດລົງທຶນ.

**ມາດຕາ 7 ກຳນົດເວລາການວາງເງິນຄໍ້າປະກັນ**

ພາຍໃນກຳນົດເວລາ ສາມສິບ ວັນລັດຖະການ ນັບແຕ່ວັນທີ່ລັດຖະບານ ແລະ ຜູ້ລົງທຶນໄດ້ເຊັນບົດບັນທຶກຄວາມເຂົ້າໃຈ, ສັນຍາໂຄງການສໍາປະທານ ຫຼື ໄດ້ຮັບໃບອະນຸຍາດລົງທຶນ, ຜູ້ລົງທຶນຕ້ອງວາງເງິນຄໍ້າປະກັນເປັນເງິນສົດ ດ້ວຍການໂອນເຂົ້າບັນຊີຂອງລັດຖະບານ ຕາງໜ້າໂດຍຂະແໜງແຜນການ ແລະ ການລົງທຶນ ຢູ່ຄັງເງິນແຫ່ງຊາດ ທີ່ເປີດໄວ້ຢູ່ທະນາຄານທຸລະກິດ ຕາມເລກບັນຊີ ທີ່ແຈ້ງໂດຍຂະແໜງແຜນການ ແລະ ການລົງທຶນ.

### ໝວດທີ 3

#### ການສົ່ງຄືນ ແລະ ຜົນສະທ້ອນຂອງການບໍ່ວາງເງິນຄ້າປະກັນ

##### ມາດຕາ 8 ການສົ່ງເງິນຄ້າປະກັນຄືນ

ເງິນຄ້າປະກັນການປະຕິບັດ ບົດບັນທຶກຄວາມເຂົ້າໃຈ, ສັນຍາໂຄງການສໍາປະທານ ຫຼື ໃບອະນຸຍາດລົງທຶນສໍາລັບກິດຈະການກ່ຽວກັບແຮ່ທາດ ຈະຖືກສົ່ງຄືນໃຫ້ຜູ້ລົງທຶນ ຕາມເງື່ອນໄຂ ດັ່ງນີ້:

1. ບົດບັນທຶກຄວາມເຂົ້າໃຈ, ສັນຍາພັດທະນາໂຄງການ (PDA) ແລະ ໃບອະນຸຍາດລົງທຶນສໍາລັບກິດຈະການກ່ຽວກັບແຮ່ທາດ ຜູ້ລົງທຶນຕ້ອງສໍາເລັດໜ້າວຽກ ທີ່ກຳນົດໄວ້ ແລະ ໄດ້ເຊັນສັນຍາຂັ້ນຕໍ່ໄປ ກັບລັດຖະບານ ຫຼື ຜົນການສຶກສາສໍາຫຼວດ ບໍ່ມີຄວາມເປັນໄປໄດ້ທາງດ້ານເສດຖະກິດ ໂດຍໄດ້ຮັບການຢັ້ງຢືນເປັນລາຍລັກອັກສອນ ຈາກຂະແໜງການກ່ຽວຂ້ອງຂອງພາກລັດ;

2. ສັນຍາຂຸດຄົ້ນແຮ່ທາດ ແລະ ສັນຍາສໍາປະທານທີ່ດິນ ເພື່ອການກະສິກໍາ ແລະ ເຂດອຸດສາຫະກໍາ ປຸງແຕ່ງເພື່ອສົ່ງອອກ ຜູ້ລົງທຶນຕ້ອງສໍາເລັດການກໍ່ສ້າງໂຮງງານ ຕາມກຳນົດເວລາ;

3. ສັນຍາພັດທະນາເຂດເສດຖະກິດພິເສດ ແລະ ການພັດທະນາແຫຼ່ງທ່ອງທ່ຽວ ຜູ້ລົງທຶນຕ້ອງສໍາເລັດໜ້າວຽກ ຢ່າງໜ້ອຍ 25% ຂອງແຜນການກໍ່ສ້າງພື້ນຖານໂຄງລ່າງເບື້ອງຕົ້ນ ໂດຍມີການຢັ້ງຢືນຈາກຂະແໜງການກ່ຽວຂ້ອງ.

ສໍາລັບກິດຈະການສໍາປະທານປະເພດອື່ນ ທີ່ບໍ່ນອນໃນຂໍ້ 1, ຂໍ້ 2 ແລະ ຂໍ້ 3 ຂອງມາດຕານີ້ ແມ່ນໃຫ້ປະຕິບັດຕາມເງື່ອນໄຂ ທີ່ກຳນົດໄວ້ໃນບົດບັນທຶກຄວາມເຂົ້າໃຈ ຫຼື ສັນຍາໂຄງການ .

##### ມາດຕາ 9 ຜົນສະທ້ອນຂອງການບໍ່ວາງເງິນຄ້າປະກັນ

ໃນກໍລະນີ ຜູ້ລົງທຶນຫາກບໍ່ປະຕິບັດພັນທະ ແລະ ເງື່ອນໄຂ ໃນການວາງເງິນຄ້າປະກັນ ຕາມທີ່ກຳນົດໄວ້ ໃນບົດບັນທຶກຄວາມເຂົ້າໃຈ, ສັນຍາໂຄງການສໍາປະທານ ຫຼື ໃບອະນຸຍາດລົງທຶນ ແລະ ຂໍ້ຕົກລົງສະບັບນີ້, ຂະແໜງແຜນການ ແລະ ການລົງທຶນ ຕ້ອງດຳເນີນການລາຍງານຕໍ່ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ ຂັ້ນສູນກາງ ຫຼື ຂັ້ນແຂວງ ເພື່ອຍົກເລີກບົດບັນທຶກຄວາມເຂົ້າໃຈ, ສັນຍາໂຄງການສໍາປະທານ ຫຼື ໃບອະນຸຍາດລົງທຶນ.

### ໝວດທີ 4

#### ການຍຶດ ແລະ ວາງເງິນຄ້າປະກັນໃໝ່

##### ມາດຕາ 10 ການຍຶດເງິນຄ້າປະກັນ

ເງິນຄ້າປະກັນ ບົດບັນທຶກຄວາມເຂົ້າໃຈ, ສັນຍາໂຄງການສໍາປະທານ ຫຼື ໃບອະນຸຍາດລົງທຶນສໍາລັບກິດຈະການກ່ຽວກັບແຮ່ທາດ ຈະຖືກຍຶດ ແລະ ມອບເຂົ້າງົບປະມານຂອງລັດ ດ້ວຍສາເຫດ ດັ່ງນີ້:

1. ບົດບັນທຶກຄວາມເຂົ້າໃຈ, ສັນຍາພັດທະນາໂຄງການ (PDA) ແລະ ໃບອະນຸຍາດລົງທຶນສໍາລັບກິດຈະການກ່ຽວກັບແຮ່ທາດ ໝົດອາຍຸ ແຕ່ຜູ້ລົງທຶນບໍ່ສໍາເລັດໜ້າວຽກ ຕາມທີ່ກຳນົດໄວ້ ແລະ ບໍ່ສາມາດເຊັນສັນຍາໃນຂັ້ນຕໍ່ໄປ ກັບລັດຖະບານ;

2. ສັນຍາຂຸດຄົ້ນແຮ່ທາດ ແລະ ສັນຍາສໍາປະທານທີ່ດິນ ເພື່ອການກະສິກໍາ ແລະ ເຂດອຸດສາຫະກໍາ ປຸງແຕ່ງເພື່ອສົ່ງອອກ ຜູ້ລົງທຶນບໍ່ສໍາເລັດການກໍ່ສ້າງໂຮງງານ ຕາມກຳນົດເວລາ;

3. ສັນຍາພັດທະນາເຂດເສດຖະກິດພິເສດ ແລະ ການພັດທະນາແຫຼ່ງທ່ອງທ່ຽວ ຜູ້ລົງທຶນສໍາເລັດ ໜ້າວຽກບໍ່ເຖິງ 25% ຂອງແຜນການກໍ່ສ້າງພື້ນຖານໂຄງລ່າງເບື້ອງຕົ້ນ ຕາມກຳນົດເວລາ ໂດຍມີການຢັ້ງຢືນ ຈາກຂະແໜງການກ່ຽວຂ້ອງ;

4. ບົດບັນທຶກຄວາມເຂົ້າໃຈ, ສັນຍາໂຄງການສໍາປະທານ ຫຼື ໃບອະນຸຍາດລົງທຶນສໍາລັບກິດຈະການ ກ່ຽວກັບແຮ່ທາດ ຖືກຍົກເລີກ ຍ້ອນຄວາມບົກຜ່ອງຂອງຜູ້ລົງທຶນ.

ສໍາລັບກິດຈະການສໍາປະທານປະເພດອື່ນ ທີ່ບໍ່ນອນໃນຂໍ້ 1, ຂໍ້ 2 ແລະ ຂໍ້ 3 ຂອງມາດຕານີ້ ແມ່ນໃຫ້ ປະຕິບັດຕາມທີ່ກຳນົດໄວ້ໃນບົດບັນທຶກຄວາມເຂົ້າໃຈ ຫຼື ສັນຍາໂຄງການ.

**ມາດຕາ 11 ການວາງເງິນຄໍ້າປະກັນໃໝ່**

ໃນກໍລະນີ ຜູ້ລົງທຶນມີການສະເໜີຂໍຕໍ່ອາຍຸບົດບັນທຶກຄວາມເຂົ້າໃຈ, ສັນຍາໂຄງການສໍາປະທານ ຫຼື ໃບອະນຸຍາດລົງທຶນສໍາລັບກິດຈະການກ່ຽວກັບແຮ່ທາດ ຜູ້ລົງທຶນຕ້ອງວາງເງິນຄໍ້າປະກັນໃໝ່ ໃນຈໍານວນ ເທົ່າເດີມ ພາຍໃນກຳນົດເວລາ ສິບ ວັນລັດຖະການ ນັບແຕ່ວັນໄດ້ຮັບໜັງສືແຈ້ງໃຫ້ວາງເງິນຄໍ້າປະກັນໃໝ່. ກໍລະນີມີການປ່ຽນແປງເນື້ອທີ່ດິນ ຫຼື ຂະໜາດກຳລັງຕິດຕັ້ງໄຟຟ້າ ຈໍານວນເງິນຄໍ້າປະກັນທີ່ຈະວາງໃໝ່ ກໍໃຫ້ ປະຕິບັດຕາມທີ່ກຳນົດໄວ້ໃນມາດຕາ 5 ຂອງຂໍ້ຕົກລົງສະບັບນີ້. ຖ້າຜູ້ລົງທຶນບໍ່ປະຕິບັດການວາງເງິນຄໍ້າປະກັນ ໃໝ່ຕາມກຳນົດເວລາ, ຂະແໜງແຜນການ ແລະ ການລົງທຶນ ຈະບໍ່ອອກໜັງສືແຈ້ງຕໍ່ອາຍຸບົດບັນທຶກຄວາມ ເຂົ້າໃຈ, ສັນຍາໂຄງການສໍາປະທານ ຫຼື ໃບອະນຸຍາດລົງທຶນສໍາລັບກິດຈະການກ່ຽວກັບແຮ່ທາດ ແລະ ຖືວ່າອາຍຸ ຂອງບົດບັນທຶກຄວາມເຂົ້າໃຈ, ສັນຍາໂຄງການສໍາປະທານ ຫຼື ໃບອະນຸຍາດລົງທຶນສໍາລັບກິດຈະການກ່ຽວກັບ ແຮ່ທາດນັ້ນ ສິ້ນສຸດລົງ ຕາມກົດໝາຍ.

ໃນກໍລະນີມີການສະເໜີຂໍຕໍ່ອາຍຸບົດບັນທຶກຄວາມເຂົ້າໃຈ, ສັນຍາໂຄງການສໍາປະທານ ຫຼື ໃບອະນຸຍາດ ລົງທຶນສໍາລັບກິດຈະການກ່ຽວກັບແຮ່ທາດ ຍ້ອນບໍ່ແມ່ນຄວາມບົກຜ່ອງຂອງຜູ້ລົງທຶນ ໂດຍມີຫຼັກຖານຢັ້ງຢືນ ໃຫ້ນໍາສະເໜີຄະນະກຳມະການສິ່ງເສີມ ແລະ ຄຸ້ມຄອງການລົງທຶນ ພິຈາລະນາຕາມແຕ່ລະກໍລະນີ.

**ໝວດທີ 5  
ບົດບັນຍັດສຸດທ້າຍ**

**ມາດຕາ 12 ການຈັດຕັ້ງປະຕິບັດ**

ມອບໃຫ້ ກົມສິ່ງເສີມການລົງທຶນ ແລະ ພະແນກແຜນການ ແລະ ການລົງທຶນ ແຂວງ, ນະຄອນຫຼວງ ໂດຍປະສານສົມທົບກັບພາກສ່ວນທີ່ກ່ຽວຂ້ອງ ຈັດຕັ້ງປະຕິບັດຂໍ້ຕົກລົງສະບັບນີ້ ຢ່າງເຂັ້ມງວດ.

**ມາດຕາ 13 ຜົນສັກສິດ**

ຂໍ້ຕົກລົງສະບັບນີ້ ມີຜົນສັກສິດ ນັບແຕ່ວັນລົງລາຍເຊັນ ແລະ ພາຍຫຼັງໄດ້ລົງໃນຈົດໝາຍເຫດທາງ ລັດຖະການ ສິບຫ້າ ວັນ.

ລັດຖະມົນຕີ  
  
5  
ປອ ສຸພັນ ແກ້ວມິໄຊ